



सूचना एवं जन-सम्पर्क विभाग, बिहार

प्रेस-विज्ञाप्ति

संख्या— 709

10 / 07 / 2020

सचिव, सूचना एवं जन-सम्पर्क, सचिव, स्वास्थ्य एवं अपर पुलिस महानिदेशक, पुलिस मुख्यालय ने कोरोना संक्रमण की रोकथाम को लेकर किये जा रहे कार्यों की अद्यतन जानकारी दी

पटना, 10 जुलाई 2020 :— वीडियो कॉन्फ्रेसिंग के माध्यम से मीडिया के साथ संवाद। सचिव सूचना एवं जन-सम्पर्क श्री अनुपम कुमार, सचिव स्वास्थ्य श्री लोकेश कुमार सिंह एवं अपर पुलिस महानिदेशक, पुलिस मुख्यालय श्री जितेन्द्र कुमार ने कोरोना संक्रमण की रोकथाम को लेकर सरकार द्वारा किये जा रहे कार्यों के संबंध में अद्यतन जानकारी दी।

सचिव, सूचना एवं जन-सम्पर्क श्री अनुपम कुमार ने बताया कि कोविड-19 की वर्तमान स्थिति को लेकर राज्य सरकार द्वारा लगातार समीक्षा की जा रही है और गहरी नजर रखी जा रही है। स्वास्थ्य विभाग को टेस्टिंग कैपेसिटी बढ़ाने के लिए कहा गया है। सभी प्रमंडलीय आयुक्तों को भी टेस्टिंग पर नजर रखने की जिम्मेदारी दी गयी है ताकि जांच की क्षमता शीघ्रताशीघ्र बढ़ायी जा सके। इसके अलावा आवश्यकतानुरूप हेल्थ इन्फ्रास्ट्रक्चर एवं स्वास्थ्य सुविधाओं का विस्तार किया जा रहा है। आइसोलेशन बेड्स की संख्या बढ़ायी जा रही है ताकि लोगों को किसी प्रकार की असुविधा न हो। कोविड संक्रमण की स्थिति और अनलॉक-2 को देखते हुए जहाँ भी कोरोना संक्रमण के ज्यादा मामले सामने आ रहे हैं, वहाँ संबंधित जिलाधिकारियों को अपने-अपने जिलों में आवश्यक प्रतिबंध लगाने के लिए अधिकृत किया गया है।

श्री अनुपम कुमार ने बताया कि राशन कार्ड विहीन सुयोग्य परिवारों में नए राशन कार्ड का वितरण तेजी से किया जा रहा है। अभी तक गैर राशन कार्डधारी सुयोग्य परिवारों के लिए लगभग 23 लाख 38 हजार नये राशन कार्ड बनाये जा चुके हैं। इनमें से अब तक 12 लाख 36 हजार 954 राशन कार्ड वितरित भी किये जा चुके हैं। इस प्रकार 53 प्रतिशत से कुछ अधिक राशन कार्डों का वितरण किया जा चुका है। उन्होंने बताया कि रोजगार सृजन पर सरकार का पूरा ध्यान है और लॉकडाउन पीरियड से लेकर अभी तक 5 लाख 13 हजार से अधिक योजनाओं के अंतर्गत 10 करोड़ 26 लाख से अधिक मानव दिवसों का सृजन किया जा चुका है।

स्वास्थ्य विभाग के सचिव श्री लोकेश कुमार सिंह ने बताया कि कोरोना से पिछले 24 घंटे में 459 लोग स्वस्थ हुए हैं। अब तक 10,251 लोग कोविड-19 संक्रमण से स्वस्थ हो चुके हैं और इस प्रकार बिहार का रिकवरी रेट 71.54 प्रतिशत है। पिछले 24 घंटे में (बुधवार 12 बजे रात्रि से गुरुवार 12 बजे रात्रि तक) कोरोना के 352 नये पॉजिटिव मामले सामने आये हैं और वर्तमान में बिहार के 38 जिलों में कोविड-19 के 3,967 एक्टिव मरीज हैं। सचिव, स्वास्थ्य ने बताया कि पिछले 24 घंटे में 7,595 सैंपल्स की जांच की गई है।

अपर पुलिस महानिदेशक, पुलिस मुख्यालय श्री जितेन्द्र कुमार ने बताया कि सरकार द्वारा 1 जुलाई से लागू अनलॉक-2 के तहत जारी गाइडलाइन का अनुपालन कराया जा रहा है। पिछले 24 घंटे में कोई कांड दर्ज नहीं किया गया है और किसी व्यक्ति की

गिरफतारी नहीं हुई है। पिछले 24 घंटे में 785 वाहन जब्त किये गये हैं और 13 लाख 93 हजार 265 रूपये की राशि जुर्माने के रूप में वसूल की गई है। इस प्रकार 1 जुलाई से अब तक 04 कांड दर्ज किये गये हैं और 04 व्यक्तियों की गिरफतारी हुई है। कुल 6,388 वाहन जब्त किए गए हैं और 01 करोड़ 79 लाख 87 हजार रूपये की राशि जुर्माने के रूप में वसूल की गयी है। उन्होंने बताया कि मास्क न पहनने पर भी फाइन का प्रोविजन किया गया है और इस दिशा में भी कार्रवाई की गयी है। पिछले 24 घंटे में मास्क नहीं पहनने वाले 3,753 व्यक्तियों से 01 लाख 87 हजार 650 रूपये की राशि जुर्माने के रूप में वसूल की गयी है। इस प्रकार 05 जुलाई से अब तक मास्क नहीं पहनने वाले 18,707 व्यक्तियों से 09 लाख 35 हजार 350 रूपये की राशि वसूल की गयी है। कोविड-19 से निपटने के लिये उठाये जा रहे कदमों और नये दिशा-निर्देशों का पालन करने में अवरोध पैदा करने वालों के खिलाफ सख्ती से कदम उठाये जा रहे हैं।
